

Riflessjoni dwar l-Ewwel Hadd tar-Randan (Sena Ċ)

Qari mill-Ewwel Ittra ta' San Pawl Appostlu lir-Rumani

Rum 10:8-13

Huti, xi tghid l-Iskrittura? “Il-kelma qieghda hdejk, f’fommok u qalbek”; jigifieri, il-kelma tal-fidi li ahna nxandru. Ghax jekk inti tistqarr b’fommok: “Ġesù hu l-Mulej!”, u temmen b’qalbek li Alla qajmu mill-imwiet, inti ssalva. Wiehed jemmen f’qalbu biex ikollu l-ġustizzja u jistqarr b’xufftejh biex ikollu s-salvazzjoni.

L-Iskrittura tghid: “Kull min jemmen fih ma jintilifx”. Ma hemmx għażla bejn Lhudi u Grieg; hu s-Sid ta’ kulhadd u għani ma’ dawk kollha li jsejhulu. Ghax: “Kull min isejjah isem il-Mulej isalva”.

Il-Kelma tal-Mulej.

R/. Irroddu ħajr lil Alla

Meta jibda r-Randan dejjem naghmel pjanijiet kbar, biex nitlob iktar, biex ma nikolx helu u cikkulata, biex naghmel xi haġa tal-karità... U lejn l-aħħar tar-Randan jew inhossni għajjena mejta b'dan l-isforz kollu, jew inhossni disappuntata li l-pjanijiet ma rnexxewlix.

Imma meta naqra dan il-qari din is-sena fl-ewwel Hadd tar-Randan jkolli naħseb mod ieħor.

San Pawl jibda billi jikkwota mill-ktieb tad-Dewterenomju fejn Alla qiegħed jgħid lill-poplu li l-Kelma, il-Kelma ta' Alla, “mhijiex fis-sema biex int tghid: ‘Min se jitlghalna s-sema jgibhielna u jsemmagħhielna u naghmluha?’ U anqas ma hi 'l hemm mill-baħar biex int tghid, ‘Min se jmur 'l hemm mill-ibhra u jgibhielna, u jsemmagħhielna, u naghmluha?’” (Dewt 30, 12-13).

Imma l-kelma t'Alla, il-preżenza ta' Alla qiegħda hdejna, f'fommna u f'qalba. Dan il-kliem ifakkarna li biex noqorbu lejn Alla m'hemmx għalfejn nivvjagġaw xi mkien 'il bogħod jew naghmlu affarijiet kbar. L-istedina hi li nfittxu u nsibu l-preżenza t'Alla fil-qrib, f'dak li hu ordinarju, go fina stess.

San Pawl ikompli billi jhegğigna biex nistqarru li 'Ġesù hu l-Mulej'. Ninnotaw li l-verb hu fil-prezent. Ġesù mhux biss kien jghix fil-passat imma Ġesù jghix illum. Huwa dan Ġesù li qam mill-mewt li nistghu nsibuh qrib tagħna. U għalhekk anke fil-bidu nett tar-Randan, San Pawl jfakkarna f'dan il-messaġġ tal-Għid il-Kbir, il-messaġġ li id-dlam u l-mewt qatt ma għandhom l-aħħar kelma u li Alla jghix magħna illum, issa. Din il-bxara it-tajba hemm bżonn li nisimghuha fil-bidu tar-Randan biex nimxu dan iż-żmien bit-tama f'qalbna. Il-frazi 'Ġesù hu l-Mulej' tistedinna biex nsaqsu ftit dwar dan Ġesù. Mhux bizzejjed li nitghallmu dwar Ġesù, qisu xi karattru tal-istorja, imma aħna mistednin li niltaqghu u nsiru nafu lil persuna ta Ġesù.

Kif nistghu naghmlu dan?

L-ewwel haġa billi nirrealizzaw li dan Ġesù hu qrib tagħna, u billi nifthu għajnejna għall-opportunitatjiet biex nieqfu, nirriflettu, nitolbu. Forsi dan ir-Randan naqraw l-iskrittura tal-vjaġġ ta' Ġesù lejn Gerusalem, u dak li ġara fil-passjoni b'għajnejna fuq il-persuna ta' Ġesù u nsaqsu lilna nfusna:

X'inhu importanti għal dan Ġesù? Kif jitkellem u jaġixxi Ġesù ma' ta' madwaru? Kieku dan Ġesù tal-Evangēlju jiġi fil-hajja tiegħi, x'jgħidli



U forsi tghidli: “U le, jien, nsir naf lil Ġesù? Jien m’iniex xi qaddisa jew qaddis? Ma tantx għandi kwiet nitlob!” San Pawl jfakkarna li din il-mixja ma’ Ġesù hi miftuħa għal kulhadd – m’hemmx Lhudi jew Grieg, m’hemmx min hu ta ġewwa u min barrani, min hu tajjeb u min hu midneb. Din is-salvazzjoni, din ir-relazzjoni ma’ Ġesù hi miftuħa għal kulhadd. Kulhadd hu mistieden biex ikun parti mill-familja ta’ Alla.

Il-Papa Frangisku fil-messaġġ tiegħu għal dan ir-Randan jgħid, “Il-Kelma ta’ Alla twessa’ u tgholli iżjed il-ħarsa tagħna.” [2] Ejjew nħallu lil din il-kelma t’Alla, kelma li hi qrib tagħna, twessa’ l-ħarsa tagħna biex naraw lilna nfusna u lil ta madwarna b’mod ċar, biex dejjem nsibu l-imħabba u t-tama fil-mumentu ordinarji tal-ħajja tagħna.

Dan il-qari jfakkarna li Alla tagħna hu “Għani” ma’ dawk kollha li jsejhulu. Mhux se joqgħod jiggēbbed magħna. Alla tagħna ġeneruż u jhobbna ħafna iktar milli nistgħu nimmaginaw. Dan ir-Randan ejjew nagħmlu ftit spazju fil-ħajja tagħna biex nircievu din il-ġenerożità u mħabba.

[1] Messaġġ tal-qdusija tiegħu Frangisku għar-Randan 2022, miġjuba mit-Taljan għall-Malti minn Francesco Pio Attard

[2] Messaġġ tal-qdusija tiegħu Frangisku għar-Randan 2022, miġjuba mit-Taljan għall-Malti minn Francesco Pio Attard